



www.oljan.fo

Jan Müller

02 - 02 - 2013

Shell í Arktis - Hyggja 40 ár fram í tíðina

Shell hefur ongar ætlanir um at gevast við sínum virkseimi í Arktis, hóast felagið hefur mótta trupulleikum og mótgangi í sambandi við oljuboring út fyri Alaska. Vit hyggja 30 til 40 ár fram í tíðina, og hvat hefur tá eitt einstakt boriár at siga, spurdi ovasti Shellstjórin Peter Voser á kunnandi fundi herfyri og svaraði sjálvur - Nei eitt boriár hefur einki at siga, tí vit arbeiða uppá longri sikt. 30 milliardir brúktar Shell hefur seinastu sjeý árinu brúkt knappar 30 milliardir krónur til fyrireikingarnar at fara undir aftur at bora út fyri Alaska. Felagið fór undir boring í fjør men noyddist at gevast av fleiri ymsum orsökum. Eitt nú tí ísurin kom fyrr enn roknað við og orsakað av tøkniligum trupulleikum og nýggjum trygdarkrøvum frá myndugleikum. M.a. rak ein av boripallunum á land í Alaska. Peter Voser segði, at nú verður bíðað eftir, at m.a. krøv til trygdina koma uppá pláss og so verður tað upp til amerikonsku myndugleikarnar at meta um, nær Shell kann fara undir aftur at bora. Shell bíðar eftir hesum útmeldingunum og tekur eftir tað eina avgerð um, hvat skal henda. Shell hefur ætlanir um at bora 40 leitibrunnar kring heimin í ár og eru brunnar í Arktis partur av hesi boriætlan. Læra av óhappum Eg eri sannførdur um, at arktiska økið sum heild fer at verða útbygt av feløgum, sum hava tøkna og røttu leitætlanirnar eins og vit hava tað. Eg síggi heilt greitt, at Shell verður eitt av feløgnum, sum fer at arbeiða í Arktis í framtíðini, sigur Peter Voser og leggur aftrat, at Shell fer at læra av mistøkunum og óhappunum, sum hava verið í Alaska í fjør, men vildi tó ikki koma nærri inn á hetta. Øll vinna og forrætning hefur váðar við sær, og tú mást duga at handfara hesar váðar. Vit gera tað so gott vit kunnu, vit læra, tá alt ikki gongur sum mett, og vit fara at megna hetta sum frálíður. Eg kann tó ikki siga, at tað fer ongantíð at henda eitt óhapp. Um framtíðina annars segði Shellstjórin, at felagið sær móguleikar í shale gassi í Europa, eitt nú Bretlandi.

Shell hyggur eisini eftir íløgumøguleikum í Ruslandi, sum hava strategiskan týdning, men Voser legði dent á, at Shell ætlar sær ikki at vera partur av virkseminum í russiska partinum av Arktis, tí felagið heldur sær menningarmøguleikar aðrastaðni í tí arktiska økinum. Mynd - Shellstjórin Peter Voser her saman við Kaj Leo Holm Johannessen, løgmanni, Johan Dahl, landsstýrismanni í oljumálum og Rúna M. Hansen, Statoilstjóra og ovasta fyri arktisku deildini hjá Statoil. Teir eru á oljuráðstevnu í sambandi við ONS-oljumessuna í Stavanger í fjør. Myndatøka - Oljan.fo/Jan Müller Kelda - The Telegraph